

፬ ሰንበት ዘጽጌ

19 ጥቅምቲ 2010 ዓ.ም (10/29/2017)

ንአምላክ ብኹሉ ልብካን አእምሮካን ምፍቃር

መዝ. በጊዜሁ ኅለፈ ክረምት ቆመ በረከት.

ንባባት: 1ተሰ: 1:5-10፥ ያዕ 2:5-14፥ ግ.ሐ. 4:31-ፍ፥ ማቴ 22:34-49

ምስባክ“ እንተ ፈጠርከ ፀሐየ ወወርኅ፥ ወእንተ ገበርከ አድባረ ወምድረ ኩሎ፥ ክረምተ ወሓጋየ ዘእንተ ፈጠርከ”። መዓልትን ለይትን ፈጠርካ ወርኅን ፀሓይን ገበርካ፥ ንምድሪ ወሰን ገበርካላ ሓጋይን ክረምትን ፈጠርካ” መዝ. 74: 16-17።

መዝሙር: ክረምቲ ብግዚኡ ሓሊፉ በረኸት ተተኪሉ፥ ዕምባባታት ዓምበቡ፥ አብ ገነት ናርዶስ ቃርፋን ለሚንን ትርንጎታትን ፈረየ፥ ክርስቶስ ሰንበት ሰርዐ፥ ሰናይ ንዝጸገውና ነምስግኖ።

፬ይ ሰንበት ዘጽጌ ንአምላክን ንብጻይን ክነፍቅር ከም ዝግባእ የዘኻኸረና። እዋኑ ርክብ አምላክን ርክብናን፥ ርክብናን ርክብ ሓውና አብቲ ማርያም ዘርአየቶ መሰረት ገርና እነስተንትነሉ እዋን እዩ። ሕይወት ማርያም እንተ ረአናዮ ብምልኡ ርክብ ምስ አምላክ ዝነበራ እዩ ዝገልጽ። ትውፊት ካብ ንእስነታ አብ ቤተ መቐደስ ከም ዝግበየት፥ አብ ዓቕሚ ሔዋን ምስ በጽሐት ገብርአል መልአኽ ድላይ አምላክ ከም ዝገለጸላ እዋ ብፍቕሩ ሕራይ ኢላ ከም ዝተቐበለት ነንብብ። እዚ ኹሉ ዝሕብሮ ምስ አምላክ ዝነበራ ርክብ ይገልጸልና። ንሳ ነቲ “አምላክ ዝገበረላ ዓበይቲ ነገርት ርእያ ከም ዝኸለለት ባዕላ ትነግረና። ከም ሓዋርያ ውዳ አብ ኩሉ ትስዕቦ ነራ አብ ቃና ዘገለላ ንሽጉራት ሰብ መርዓ ረዲአ፥ አብ ጽርሓ ጽዮን ብፍርሒ ተሸቕሪሮም ንዝነበሩ ሓዋርያት ተጸናንዕ ነራ ስለዚ ማርያም ኩሉ ጊዜ ክትሕግዝ ክተጸናንዕ ምስ ደለየት እያ፥ አሰር ማርያም ተኸቲልና አምላክ ዝገበረልና ክንርኢ እዋ ክነፍቅሮ ክነኸብሮ ሽዑ ንሓውናን ሓፍትናን ክነፍቅር እንተ ኸአልና ካብ አምላክ ርሑቓት አይኮናን።

ፍቕሪ ባህርያዊ እዩ፥ ሰብ ብዝፍቶ ነገር ወይ ጽቡቕ ነገር ይስሓብ፥ ገለ ሰባት ወላ ከይፈለጥካዮም ርእይ ምስ አበልናዮም ንፈትዎም። አብ ገለ ነገራት ከአ ክትፈትዎም ከሎኻ ዘስዕብዎ ነገር የብሎምን ግን ትፈትዎም እዋ አባኻ ዕግበት ይፈጥሩ። አብ ከም ባምቡላ ንቆልዑት፥ ከምኡ አብ ዓበይቲ ሰባት ማኪና፥ ገዛ ዝአመሰሉ ንፈትዎም ኩሉ ጊዜ ክንርእዮም ከሎና ደስ ይብለና አብ ገለ እዋን ወይ እንተ አረጉ ወይ እንተ ረስሑ ትርኢቶም ንጸልኦ ግን ስለ እንፈትዎም ኩኖቲ ኩነቶም ነፍቅሮም። ፍቕሪ አብ ገለ እዋን ሰንጢቕ ይሓልፍ እዋ ኩኖ ኩነታት ከም እንርኢ ይገብረና።

አብ መጽሓፍ ዘጽአት 22:20-26 እግዚአብሔር ንእስራኤላውያን አብ ልዕሊ መበለታትን ዘኸታማትን ከርእይዎ ዘልኦም ሓልዮትን ፍቕርን ክነግሮም ንሰምዕ። አብዚ ሰለስተ ዓይነት ሰባት ብሰንኪ አብቲ ሓዲስ ምድሪ ተስፋ ምስ አተዉ አብ ማሕበራውን ቍጠባውን ጸገማት ዝወረዱ እናጠቐስ ይዛረብ። ስደተኛታት፥ መበለታትን ዘኸታማትን ከምኡ ድኻታት ብለቕሓ ዝናበሩ አብ ጽንኩር ናብራ ዝነበሩ ዝነበሩ። አምላክ ንእስራኤላውያን አብ ጽንኩር እዋን አብ ባርነት አብ ግብጺ አብ ዝነበሩሉ እዋን ፍቕሩን ሓልዮትን አርእይዎም እዩ። ስለዚ ዝዚ አብ ግምት ገርም ንሶም እውን ንስደተኛታት ንመበለታት ንዘኸታማትን ጽጉማትን ክረድኡ ከፍቅሩ ይግባእ። አምላክ ካብኦም ዝደልዮ ነቲ ዝአተዎም ኪዳን ሓልዮም ክነብሩ ምስኡ ምስቲ አምላክ ምሕረት ኩሉ ጊዜ ጥቡቕ ርክብ ክህልዎም። ሓደ ካብቲ ፍሉይ ፍቕሪ አምላክ አብ ድኻታትን ጽጉማትን ዘልኦ ሓልዮት እዩ። ብአምሳሉ ንህዝቡ ንድኻታትን ጽጉማትን ካብ ምግፋዕ ክቕጠቡ ይደልዮም።

አምላክ ግፍግፍ ዓመጽን ምዝመዛን ብፍላይ ንድኻታትን ስኡናትን ብኸቢድ ይወቕሶ። ዓለምና ሎሚ ሓደ ንጹር መለለይኦ ንድኻታት ንጠበቃ ዘይብሎም ዝተፈላለዩ አስማት እንሃብካ ምምዝማዝ እዩ። ብፍላይ መንእሰያት እናአታለልካ አደዳ ግፍዕን ሞትን ምግባር ናይ እዋና ኃጢአት እዩ። ሰብ ክብሩ ተቐንጢጡ ከም እንስሳ ክሸየጥን ክልወጥን እንርእዮ ዘሎና እዩ። ደቂ አንስትዮ ዝረኽቡኦ ዘለዎ ግፍግፍ ዓመጽ እናሰማዕናዮ ከም ዘይሰማዕናዮ ወይ ለሚድናዮ ሱቕ ኢልና ነሕልፎ አሎና። ግን አውያት ግፉዓት ኩሉ ጊዜ አብ አምላክ የአውይይ እዩ። ስለዚ ሎሚ እውን አብ ልብኹም ተመለሱ ንሰብ ከማኹም አይትግፍዑ አይትግምጹ አይትጨቁኑ ይብል አሎ።

አብ ቀዳመይቲ ንባብና ካብ 1ተስ 1:5-10 ነቲ አብ ቀዳሞት ክርስትያን ሰብ ተሰሎንቄ ሓዲሩ ዝነበረ ውዕወዕ ፍቕሪ ይገልጽ። ሰብ ተሰሎንቄ ነቲ ብጳውሎስን ብብጹቱን ብቃልን ብግብርን ዝተሰብኮም ቃል ድሕነት ብምቕባሎምን ልባቶም ስለ ዝኸፈቱሎምን ንኹሉ አብነት ከም ዝኾኑ ይገልጸሎም። ወላ እኳ ከቢድ ስደት ይውረዶም አብ እምነቶም ብምጽናዕ ነቲ ቃል አምላክ ብምቕባል ዝወረዶም ሓጎስ ገሊጾም። ቅ. ጳውሎስ አብ ጊዜ ስደት ዝወረዶም ሓጎስ ፍረ መንፈስ ቅዱስ ከም ዝኾነን ሓቀኛ አሰር ክርስቶስ ናይ ምኽታል ምጳኑ ይገልጽ። ቀጺሉ ብምሉእ ልቡ ንግግታት ኃዲጎም ከመይ ገሮም አብ አገልግሎት አምላክ ከም ዝተመልሱ እናገለጸ ይውድሶም። በዚ ኸአ ሕያው አርአያ ነቶም ኩሎም ዝረአይዎምን ብዛዕብአም ዝሰምዑ አብ መቄዶንያን አካይያን ዝነበሩ ከም ዝኾኑ ነጊርዎም።

ጳውሎስ ንሰብ ተሰሎንቄ እቲ አብ መንፈስ ቅዱስ አሚኖም ዝተቐበልዎ ኩሉ አብ ቅድሚ ካልኣትን አብ ቅድሚ አምላክን ዕዉታት ከም ዝኾኑ ከምዝገበሮም ይነግሮም። አብዚ እንምሃሮ ኩሉ እንገብሮ ሰናይ ነገር መጀመርያ ህያብ መንፈስ ቅዱስ ምጳኑ አለሊና አብ ስፍሓተ ወንጌልን ፍቕሪ አድሕድን ክንጽመድ። ቅ. ጳውሎስ ንምጽኣት ክርስቶስ ብሃንቀውታ እና ተጸበዩ ክነብሩ ይምሕጸኖም። ሎሚ እውን ዕለት ዕለት ምሉእ እምነት ገርና ንምጽኣት ክርስቶስ ስንድዋት ክንከውን የዘኻኸረና አሎ።

ናይ ሎሚ ወንጌል ካብ ማቴ 22:34-40 እዩ። ፈሪሳውያን ንሰዱቓውያን አፎም ከም ዘትሓዘም ፈሊጦም ብወገኖም ክውጥርዎ አብኡ ቀሪቦም ክሓትዎ ጀሚሮም። ሕትኦም ካብተን ሰለስተ ተኸታቲሎም አብዚ ምዕራፍ ዝሓተትወን ናይ ሎሚ እታ ናይ መጨረሻ ሕቶ እያ። ፩ያ ግብሪ ንመን ምኽፋል ከም ዝግባእ ንቁሃርዶ ወይስ ንአምላክ እትብል ዝሓለፈ ሰንበት ዝሰማዕናያ እያ። ፪ቲ ብዛዕባ ትንሣኤ ሙታን ብሰዱቓውያን ዝቐረበ ሕቶ፣ ፫ቲ አየነቲ ትእዛዝ ትዓቢ እትብል ሎሚ ዝሰማዕናያ እያ። እዛ ናይ መጨረሻ ሕቶ ቀላል እያ እትመስል ግን አስተውዒልና ክንርእያ ከሎና አይ ኮነትን።

እግዚአብሔር ብሙሴ አቢሉ ንአይሁድ 10 ትእዛዛት ሂብዎም። አብቲ ጊዜ ኢየሱስ አብዚ ዓለም ዝመጽአሉ አራቢሐዎ 613 አቢሉ በጺሑ። ንሓደ ውፋይ ሃይማኖታዊ አይሁዳዊ ኩሎም ትእዛዛት ማዕረ ክሕለዉ ክኸብሩ አለዎም። ብርግጽ ንሓደ ትእዛዝ ምፍራስ ማለት እቶም ካልኣት ትእዛዛት ሓደ ዓይነት ክብደት የብሎምን ማለት እዩ። ወይ ከአ ትሕዝቶ/ቅልል ዝበለ ማለት እዩ። ነዚ ከም መፈንጠራ ሓሲቦም እዮም ፈሪሳውያን ንኢየሱስ እዚ ሕቶ ዝሓተትዎ።

ኢየሱስ ክምልሰሎም እንከሎ አብቲ ቀንዲ ነገሪ ናይ እቲ ሕቶ ዝኾነ ፍቕሪ እዩ አተኩሩ መልሱ ብናቱ አገላልጻ ገሩ ንኸልተ ጥቕስታት ካብ መጽሓፍ ዘዳግምን ዘሌዎውያን አተሓሒዙ መሊሰሎም። ንእግዚአብሔር አምላክካ ብምሉእ ልብኻን ብሙሉእ ነፍስኻን ብኹሉ አእምሮኻን አፍቅሮ። እታ ዓባይን ቀዳመይትን ትእዛዝ እዚአ እያ። እታ እትመስላ ኻልአይታ ከአ ንብጻይካ ከም ነፍስኻ አፍቅሮ እትብል እያ። ኹሎም ኢሪትን ነብያትን አብዘን ክልተ ትእዛዛት እዚአተን ተጠርኒፎም አለዉ። ኢየሱስ አብቲ ቀንዲ መልሲ አተኩሩ ቅኑዕን ንኹሉ አብ ሓደ ዘጠቓለለ

ዘዕግብ መልሲ ሂብዎም። ዝበለጸ አፍልጦ ቅዱስ መጽሓፍ ከም ዘለዎን ኩሎም ካልኣት ሕግታትን ትውፊታትን አብዚ ክልተ ከም ዝምስረት ነጊርዎም። ንኢየሱስ ጌጋ ክረኽቡሉ ኢሎም ዘቕረብዎ ሕቶ መሰረታዊ ጽማቕ ናይ ርድኢት ሕጊ ኣብ ብሉይ ኪዳን ኣምጺኡልና።

ኢየሱስ እዚኣን ክልተ ሕጊ ዝከፋፈላ ዘይኮናስ ብሓቂ ክንርእየን ከሎና ሓንቲ ሕጊ እየን። ሳልሳይቲ ሕጊ እውን ምስኣን ልግብ ኢላ እትርከብ ኣላ እዚኣ ኸኣ ፍቕሪ ርእሲ እያ። እዚኣ ሳልሳይቲ ትእዛዝ ዘይነስተውዕለላ ወይ ግምት ዘይንህባ ትእዛዝ እያ እንተ ኾነ ናይ እተን ክልተ ብገለ መገዲ ቀንዲ መፍትሒ እያ። ኢየሱስ መልሱ ክህብ እንከሎ ኣብ ሓደ ዝህለም ርድኢት ፍቕሪ እዩ ሂቡ። እዘን ሰለስተ ትእዛዛት (1) ፍቕሪ ኣምላኽ፣ (2) ፍቕሪ ብጻይ፣ (3) ፍቕሪ ርእሲ እየን። እተን ክልተ ትእዛዛት ብኣምላኽ ዝተዋህባ ትእዛዛት እየን እታ ሳልሳይቲ ትእዛዝ ኣይ ኮነትን ግን ናይ ኩሉ ፍቕሪ መሰረት እያ። እቲ ንብጻይካ ኣፍቅር ዝብል ኣብ ውሽጢ ንርእስኻ ኣፍቅር ዝብል ርድኢት ዝሓዘ እዩ። እቲ ኣነ ንርእሳይ ዝኾኖ ንኻልኣት ዝኾኖ እዩ ወይ እውን ንኻልኣት ዝኾኖ ንርእሳይ ዝኾኖ እዩ። ብሓባር ናብ ኣምላኽ ንኸይድ ከምቲ ንሱ ኣባና ዝመጽእ እዚ ኸኣ ብፍቕሪ እዩ ዝኸውን።

ወላእኳ መልሲ ኢየሱስ ነቶም ሰለስተ መኣዝናት ፍቕሪ ይተንክፎ እቲ ቀንዲ ብዝያዳ ዝጸቕጠሉ እንታይ እዩ? እንታይ ክብል ኢሉ እዩ ነዚ መልሲ ዝሃበ። ሕቶ ፈሪሳውያን ካብ ኩሉ ዝዓበዩ ትእዛዝ ኣየናይ እዩ ዝብል ኣትኩርኡ ኣብ ፍቕሪ ኣምላኽ ዘይኮነ ኣብ ፍቕሪ ብጻይ እዩ። ንሳቶም ቅንኣት ዝመልኦ ፍቕሪ ኣምላኽ እዩ ዘልኦም ከምኡ እዚ ዝዓበዩን ዝበለጸን ከም ዝኾነ ዝኣምንዎ እዩ። እንተ ኾነ ኢየሱስ ዝብሎም ዘሎ ስለምንታይ እዩ ኣብ ፍቕሪ ብጻይ ዝብል ክመጽእ እንከሎ ብዙሕ ደስ ዘይብሎም።

እቲ ናይ ፈሪሳውያን ጌጋ ሎሚ እውን ምሳና ኣሎ። ብዙሓት ክርስትያን ኣለዉ ናይ ሓደ ከምኣም ክርስትያን ካብቲ ናይ ኣምላኽ ፍቕሪ ፈላልዮም ክርእይዎ ዝደልዩ። ኣብ እምነቶም ተወፋይነት ፍቕሪ ብጻይ ዝብል ዝሓወስ ኣይኮነን። ሎሚ ንመልእክቲ ኢየሱስ ክነቕልበሉ ይግብኣና ማለት ሓቀኛ ፍቕሪ ኣምላኽን ሓቀኛ ፍቕሪ ብጻይን ክልተ ገጸ ናይ ሓንቲ ሳንቲም እየን። ነዚ ክትፈላልዩ ኢልካ ምፍታን ንመልእክቲ ክርስቶስ ሓሶት እዩ ኢልካ ምዝርጋሕ እዩ ዘስምዕ።

ናይ ሎሚ ቃል ኣምላኽ እምብኣር ሓደ ካብቶም ብዝያዳ ክንዝክሮን ኣጽኒዕና ክንሕዞ ዘሎናን ቀንዲ ትምህርቲ ሓዲስ ኪዳን እዩ። ፍቕሪ ሕመርተን ቀንድን ሕይወት ክርስትያናዊ ሕይወት እያ። ብኹሉ ኹልንትናኻ ንኣምላኽ ምፍቃር ማለት ንኣምላኽ ማእከል ሕይወትካ ምግባር ማለት እዩ። ኣምላኽ ሓንሳብ ማእከል ሕይወትና ምስ ገበርናዮ እቲ ካልኣይ ትእዛዝ ክትክተሎ ቀሊል እዩ ንሱ ኸኣ ንብጻይካ ከም ነፍስኻ ምፍቃር። ምናልባት ቀሊል ኮይኑ ክስምዓና ይኸእል እዩ እንተ ኾነ ብሓቂ በዳሂ ነገር እዩ። ከምቲ ሓደ ዝግምቶ ከምኡ ቀሊል ኣይኮነን። ብዙሕ ጊዜ ከምቲ ክንፍቅሮ ዝግብኣና ኣይነፍቅርን ኢና። እዚ ዘይምፍቃርና ምልክት ብዝያዳ ንኣምላኽ ክንረኽቦን ክነፍቅሮን ክንጽሊ ከም ዝግብኣና ዝሕብር እዩ።

ሓደ እዋን ሓደ እንግሊዛዊ ጋዘጠኛ ኣብ ካልካታ ዓዲ ህንዲ ኣብቲ ደናግል ልኡካን ፍቕሪ ብቅድስት ተረዛ ዝተመሰረታ ክበጽሕ ኣብቲ ናይ መጀመርያ ገዝኣን ብዘይመጠን ኣረጊት ገዳም ከይዱ። ሓንቲ መንእሳይ ጽብቕቲ ድንግል ንሓደ እግሩ ጋንግሪን ዝሓዞ መሽሚቲ ዘሎ ክዳን ክትከድኖ ርእዩ። ጋዘጠኛ መጀመርያ በቲ ቁስሊ እቲ ሰብኣይ ርእይ ምስ ኣበሎ ሰንቢዱ ግን ሓንቲ መንእሳይ ድንግል ነዚ ከምዚ ዝበለ ሰብ ክትሕክሞን ክተጽርዮን ምስ ረኣየ ብሓቂ ተደኒቐ። ሽዑ ነዚ እትገብርዮ ዘሎኺ ወላ 1000 ፓውንድ እንተ ዝውሃብ ኣይምገበርክዎን ኢልዋ። እታ ድንግል ምልስ ኣቢላ ኣነ እውን ኣይምገበርክዎን። ንፍቕሪ ኢላ እየ ዝገብር ዘሎኹ ኢላቶ።

አምላክ እዩ መጀመርያ ዘፍቀረና ንርእስና ከም እነፍቅር ገሩና ስለዚ ኸኣ ብህያብ ገዛ እርእስና ምእንቲ ክነመስግን እዩ። እዚ ሕይወት ህያብ ከምዝኾነ ምፍላጥ ንሱ እዩ ንአምላክ ምፍቃር ማለት። ንአምላክ ከየመስገና ንርእስና ክነፍቅር አይክኣልን እዩ። እዚ ንአምላክ ምምስጋን ነጻ/ሓራ ገሩ ንኣልኣት ከም እነፍቅር ይገብረና። ብዙሕ ጊዜ እቲ ዋጋ ኣብ ልዕሊ ካልኣት እንገብሮ ምስቲ ኣብ ልዕሊና ዝገብርዎ ዝተኣሳሰረ እዩ። ስለዚ እንታይ እዩ ኣብ ልዕሊይ ዘልኣም ጥቕሚ? ብሓቂ ንብጻይካ ከም ነፍስኻ ምፍቃር ከም ህያብ አምላክ ከም ዝኾኑ ይገልጽ። ንሕና ከማና ዝአመሰሉ ሰባት ህያባት አምላክ ጥራሕ አይኮናን እንታይ ድኣ ንገዛእ ርእስናን ንብጻትናን እነፍቅሮ መግለጺ ፍቕርና ኣብ አምላክ እዩ።

ስለዚ ፍቕሪ ማእከል ሕይወትና ገርና ኣብ ፍቕሪ ኢየሱስን ማርያምን ንንበር ኸዑ ሰላምን ምሕረትን ክወርደና እዩ።

አባ ንጉሠ ፍሥሓ